

រឿង ឪពុកវីសកូនប្រសារ

កាលពីព្រេងនាយ មានតាចាស់ម្នាក់ និងដូនចាស់ម្នាក់ នៅស្រុកមួយ ។ តាចាស់យាយចាស់នោះ មានកូនក្រមុំម្នាក់ រូបល្អណាស់ អ្នកណាទៅដណ្តឹងក៏គាត់មិនព្រមឲ្យគាត់ថា « អ្នកណាតមមិនដេរម្តាយគេបាន ទើបគាត់ឲ្យកូនជាប្រពន្ធ អ្នកនោះ » ។

ជួនជាថ្ងៃមួយនោះ មានកំលោះម្នាក់រូបរាងស្អាតបាត ចូលទៅដណ្តឹងកូនគាត់ ៗ ថា « អើអញឲ្យឯងៗ កុំព្រួយចិត្ត ប៉ុន្តែ ឯងត្រូវតមដេរម្តាយគេ ហើយទទួលបម្រើអញតាមពាក្យអញ ទើបបានអញឲ្យឯង បើតមមិនបានអញផ្តាច់មិនឲ្យឯងទេ អញប្រាប់ឯងឲ្យដឹងជាមុន, លុះក្រោយទៅ ឯងកុំថាអញកាចណា » ។

កំលោះនោះថា « ខ្ញុំបាទតមដេរម្តាយគេបាន ហើយធ្វើការអ្វីៗ ក៏បានទាំងអស់ ខ្ញុំបាទទទួលសព្វគ្រប់ប្រការ តាម ប្រសាសន៍លោកឪពុក » ។ តានោះថា « អើបើឯងតមដេរម្តាយគេបានមែន ឯងទៅសិនចុះ ព្រឹកត្រូវឯងមកវិញពីព្រលឹម » កំលោះនោះ ក៏លាវិលទៅផ្ទះវិញ ។

ព្រឹកឡើង កំលោះនោះមកវិញ ចូលទៅបម្រើឪពុកម្តាយក្មេក ៗនោះ ប្រើកូនក្រមុំគាត់ឲ្យរៀបបាយទឹក ឲ្យអ្នកកំលោះ នោះស៊ី ៗ រួចហើយតានោះ ក៏ប្រាប់ទៅកូនប្រសារថា « នែកូន ! ចូរកូនទៅចាប់ក្របីទៅភ្នំស្រែ, កូនឯងភ្នំដរាបដល់ថ្ម នៅឯស្រែនោះយំតែរៗ ហើយសឹមឯងដោះក្របី » ។ អ្នកកំលោះទៅចាប់ក្របីមកទើម ហើយទៅភ្នំស្រែតាំងពីព្រលឹមដល់ ថ្ងៃត្រង់ក៏ថ្មពុំយំ, ក្របីដើរពុំរួចក៏ថ្មចេះតែយឹងពុំយំសោះ ។ អ្នកកំលោះឃ្លានបាយណាស់ទ្រាំពុំបានដេរម្តាយថា « ម្តាយ អាថ្ននេះកាលណានឹងយំឡើង » ។ កំលោះនោះដេរតែប៉ុណ្ណោះតានោះក៏ស្ទុះចេញពីក្រោយថ្មមកថា « ណើយចុះ ! ឯង ដោះក្របីលែង ហើយទៅផ្ទះឯងចុះ អញផ្តាច់កូនហើយ ត្បិតឯងតមដេរម្តាយមិនបាន » ។ កំលោះនោះក៏ដោះក្របីលែង ហើយទៅផ្ទះវិញ ។

ថ្ងៃក្រោយមក មានកំលោះម្នាក់ចូលទៅដណ្តឹងកូនតានោះទៀត គាត់ក៏បង្គាប់ដូចកំលោះមុន, តែអ្នកកំលោះក្រោយគេ មានប្រាជ្ញា គេទៅភ្នំស្រែវេចបាយទៅស៊ីផង លុះភ្នំដល់ថ្ងៃខ្ពស់ឃ្លានបាយ ក៏បញ្ឈប់ក្របីស៊ីបាយ, រួចហើយក៏ភ្នំទៀត ទល់ថ្ងៃជ្រៅត្រង់ក៏ថ្មពុំយំ ក្របីក៏អស់ជើងដើរពុំរួច ។ កាលបើអ្នកកំលោះបម្រើទៅដល់ជិតថ្មនោះអ្នកធ្វើជាស្តីថា « ! លោកថ្មអើយ យំឡើង, ក្របីដើរពុំរួចទេ អាណិតក្របីផងទៅ, ខ្លួនខ្ញុំឥតបើអីទេ ខ្ញុំមានបាយស៊ីហើយ ភ្នំដល់យប់ក៏បាន ដែរ, បើមិនអាណិតខ្ញុំអាណិតតែក្របីចុះ ត្បិតវាជាសត្វ » ។ កំលោះនោះអង្វរដូចម្តេចក៏ថ្មពុំយំ, អ្នកកំលោះនោះក៏ពុំដេរ

ត្បិតវាដឹងថាតានោះទៅពួនក្រោយថ្ម លុះនិយាយយូរ ៗ ទៅតានោះមើលមកឃើញក្របីដើរពុំរួចមែន គាត់នឹកអាណិត ក្របីគាត់ ក៏យំក្រោយថ្មនោះពូតែតែវៗ, អ្នកកំលោះនោះក៏ដោះក្របីឲ្យស៊ីស្មៅ ហើយមកផ្ទះឪពុកក្មេកវិញ ។ តានោះក៏ឲ្យ កូនគាត់លើកបាយមកឲ្យអ្នកកំលោះនោះស៊ី ។ លុះល្ងាចតានោះប្រាប់ថា « កូនអើយ ! ទៅផ្ទះឯងចុះ, ព្រឹកសឹមឯងមក វិញ » ។ កំលោះនោះក៏លាទៅផ្ទះ លុះយប់មកលបចាំស្តាប់យកការណ៍ នៅក្រោមដំណេកតានោះ ព្រោះគាត់និយាយ គិតគូរនឹងប្រពន្ធគាត់ទាល់តែដេកលក់ ។ វេលាយប់តាចាស់ចូលដេក ក៏និយាយនឹងយាយថា « ដូន ! អានេះវាតមដេរ ម្តាយបាន ប៉ុន្តែរូបរាងវាអាក្រក់ មិនសមនឹងកូនយើងដូច្នោះ យើងរកឧបាយយ៉ាងណាឲ្យវាខឹងដេរម្តាយ ហើយយើងនឹង ផ្តាច់វាទៅ ? » ។ ដូនឆ្លើយថា « ងាយទេ, បើដូច្នោះចូរតាងចូលក្នុងការុងមួយ ការុងមួយទៀតដាក់អង្ករ, ព្រឹកឡើងវាមក ខ្ញុំប្រាប់វាថា តាទៅកាប់ឧសលើភ្នំមុន ហើយខ្ញុំឲ្យវាឃែកតាងឯងនិងអង្ករទៅលើភ្នំ, បើវាធ្ងន់ វាខឹងវាដេរនោះ តាងនៅក្នុង ការុងស្រាប់នឹងឮ ហើយមកវិញផ្តាច់វាបានដោយងាយ » ។ តាយាយគិតគ្នាដូច្នោះហើយ ក៏ដេកទៅ ។ ឯអ្នកកំលោះ លបស្តាប់ក្រោមផ្ទះឮដឹងការណ៍ហើយ ក៏វិលទៅដេកឯផ្ទះ ។ ព្រឹកឡើងអ្នកកំលោះ នោះទៅបម្រើម្តាយក្មេកឪពុកក្មេក ក៏ ស្រាប់តែឃើញយាយចាស់បង្ហាញអម្រែកហើយប្រាប់ថា « កូនអើយ ! ខឹងទៅកាប់ឧសលើភ្នំហើយ គាត់ផ្តាច់ឲ្យកូន ឯងឃែកអង្ករនេះ ឡើងទៅតាមឲ្យឆាប់ ត្បិតគាត់ទៅតាំងតែពីព្រឹក មិនទាន់ទាំងហូបបាយផង មានតែកូនឯងឃែកទៅឲ្យ ឆាប់ និងអាសដណ្តាំបាយឲ្យខឹងហូប » ។ កំលោះនោះទទួលអម្រែកហើយ ក៏ឃែកទៅតាមជើងភ្នំ, ដល់ឃែកឡើងបន្តិច ទៅធ្ងន់ណាស់ ក៏ឃែកចុះមកវិញ ហើយស្តីថា ឱ ! ឱអើយ, ខ្ញុំឃ្លានបាយណាស់ ខ្ញុំឃែកឡើងទៅឲ្យឆាប់មិនបានទេ បើវា ធ្ងន់ម៉្លេះនរណានឹងឃែកឡើងទៅវិញរួច បើឱមិនអាណិតគាត់ដេរបន្ទោសដូចម្តេចក៏ទទួល » ។ និយាយហើយឃែកចុះមក វាលវិញ, លុះឃែកទៅដល់កន្លែងមួយឃើញស្បូវស្នូតល្អ ក៏ឃែកទៅដាក់ឈប់កណ្តាលស្បូវនោះ ហើយដើរទៅបាត់មួយ ស្របក់ ទើបដើរត្រឡប់មកវិញ យកភ្លើងដុតអម្រែក, លុះភ្លើងឆេះស្បូវជុំវិញ ហើយក្តៅដល់តាចាស់ដែលនៅក្នុងអម្រែក នោះ គាត់ក៏បម្រះញ័រធ្មេញទាំងការុង ភ័យក្រែងភ្លើងឆេះស្លាប់ ប៉ុន្តែចេញមិនរួច ។ អ្នកកំលោះធ្វើជារត់មកពីណាស្រែកថា « ដើ ! នរណាដុតភ្លើងឆេះអម្រែកអញអស់ ធ្វើដូចម្តេចអញនឹងចូលទៅបាន បើភ្លើងឆេះជុំវិញដូច្នោះ ចូលមិនចុះទេ » ថា ហើយឈរស្រែកនៅក្រៅ, លុះភ្លើងឆេះដល់ការុងដឹងថា តាចាស់ក្តៅណាស់ហើយ ទើបស្ទុះចូលទៅអូសអម្រែកចេញពី ភ្លើង រួចហើយភ្លើងក៏ឆេះដាច់ខ្សែការុង លោកតាចាស់បម្រះញ័រ ៗ ទើបអ្នកកំលោះស្រាយការុងចេញ ឃើញតាឪពុក ក្មេករលាកភ្លើង ឆេះទាំងសក់ក្បាលក៏ជម្រាបថា « ដើ លោកឱ ! ម្តេចក៏មិនប្រាប់កូន កុំអីភ្លើងឆេះស្លាប់ចោលម៉ែឲ្យនៅ មេម៉ាយ » ។ តាចាស់ខឹងណាស់តែពុំដឹងជាធ្វើដូចម្តេច ឡើងដើរតយង័យមកផ្ទះវិញ ទ្រមខ្លួនមួយថ្ងៃ ណាមួយដោយវា អូសចេញពីភ្លើង ណាមួយដោយរលាកភ្លើង ។ មកដល់ផ្ទះវិញគ្មានស្តីមួយម៉ាត់, ដល់ផ្ទះហើយប្រាប់កូនប្រសាថា « ទៅ ផ្ទះចុះ, ព្រឹកសឹមមក » ។ ឯកូនប្រសាលាទៅផ្ទះ, ដល់យប់ក៏មកពួនក្រោមផ្ទះលបចាំស្តាប់ទៀត ។

លុះយប់ តាចាស់ដូនចាស់ ចូលដេក ក៏និយាយគិតគ្នាទៀត ។ តាថាគិតដូចម្តេចនឹងផ្តាច់វាបាន ? អានេះមានប្រាជ្ញា ណាស់ តែបើឲ្យកូនយើងទៅវា វាមិនសមនឹងកូនយើង, ពីថ្ងៃមិញវាដឹងថាឯងនៅក្នុងការុង វាឃែកទៅដល់កណ្តាលផ្លូវវា ថាធ្ងន់ណាស់ តែវាមិនដេរម្តាយទេ វារកទីណាមានស្បូវស្នូត វាឃែកអម្រែកទៅដាក់កណ្តាលស្បូវ ហើយវាដើរទៅរកភ្លើង មកដុតជុំវិញ, លុះដល់ភ្លើងឆេះវាធ្វើជាស្រែកថា « នរណាដុតភ្លើងនេះឆេះអម្រែកវាអស់ » ។ ហើយវាឈរស្រែកមិនចូល យកទុកទាល់តែភ្លើងឆេះដល់ក្តៅរលាកឯង ទៅហើយទើបបានវាវត់ចូលទៅអូសចេញមក, អញភ័យណាស់ ប៉ុន្តែចេញ មិនរួចព្រោះវាចងមាត់ការុងជាប់ អញរលាកអស់ទាំងខ្លួន, ឥឡូវនេះយើងគិតដូចម្តេចនឹងផ្តាច់វាបាន ? ។ យាយថា « ឥឡូវនេះ យើងគិតថា តាងធ្វើម្ចាស់ ឲ្យវាធ្វើឆ្កែនាំទៅបណ្តើររកអណ្តើកឲ្យវាវាវាដូចឆ្កែ, បើវារកអណ្តើកមិនបាន ឬវា

បោលមិនទាន់ទេ នោះយើងផ្តាច់វាបាន » ។ តាចាស់ថា «អើ ! ដូនគិតដូច្នោះត្រូវ, ព្រឹកអញធ្វើដូចជាឯងថា » ។ តាយាយគិតគ្នាហើយ ដេកទៅ ។ ឯអ្នកកំលោះនោះ ស្តាប់ដឹងការណ៍អស់ហើយ រិលទៅដេកឯផ្ទះវិញ , ដល់មាន់រងាវទើប ពុនអណ្តើកយកទៅចងទុកក្នុងគុម្ពោតស្មៅវាល ឯនេះ ឯនោះ ពាសពេញតែវាល ដែលតាចាស់គាត់គិតទៅរកអណ្តើក នោះ ហើយរិលមកផ្ទះ ដេកធ្វើព្រងើយទៀត ។

លុះព្រឹកព្រហាមឡើង ចៅនោះទៅដល់ផ្ទះឪពុកក្មេកម្តាយក្មេក ៗ ក៏ឲ្យកូនក្រមុំគាត់រៀបបាយលើកយកមកឲ្យស៊ី ៗ រួច ហើយក៏ប្រាប់ថា «កូន ! ឥឡូវនេះ យើងទៅបណ្តើរអណ្តើក ប៉ុន្តែយើងគ្មានឆ្កែ កូនឯងធ្វើឆ្កែ ឪឪម្ចាស់ យើងទៅរកក្រែង បានមួយពីរយកមកស៊ី » ។ ចៅនោះឆ្លើយបាទ ! ហើយតាចាស់ពុនបាយសំណុំ ទឹកបំពង់ ដើរចេញពីផ្ទះទៅ ។ ចៅនោះ ក៏បោលជើង ៤ តាមក្រោយ ទៅដល់វាលកន្លែងវាចងអណ្តើកនោះ វាក៏បោលទៅមុខចូលគុម្ពោតស្មៅមួយ ធ្វើជាកោះដុំ ងៗ ។ តាចាស់រត់ទៅដល់វាខាំបានអណ្តើកមួយ ហើយទៅទៀត ខាំបានអណ្តើកប្រាំមួយប្រាំពីរ, ដល់ថ្ងៃត្រង់តាចាស់ ឃ្លានពេកណាស់ ក៏អង្គុយគិតនឹងស្រាយបាយស៊ី ។ ឆ្កែមើលទៅខាងឃើញក្របីមួយហ្វូង ក៏បោលទៅដេញខាំក្របី ៗ បោលចូលស៊ីស្រូវស្រែអ្នកស្រុក ។ តាចាស់ឃើញហើយ រត់ទៅដេញក្របីចេញពីស្រែ, ឆ្កែបោលមកស៊ីបាយអស់ ហើយ បោលទៅបាត់ ។ ឯឪពុកក្មេកជាម្ចាស់ឆ្កែរិលមកវិញ រកបាយស៊ីគ្មាន ព្រោះឆ្កែស៊ីអស់ខឹងណាស់ ដេញវាយវាពុំទាន់ ណាអស់កម្លាំងឃ្លានបាយ ណាផ្លូវឆ្ងាយ ក៏ខំដើរមកផ្ទះវិញទាំងអត់បាយ ដើរពុំចង់រួច បន្ទោសឆ្កែមិនបាន ត្បិតវាចំណាំ អីចឹង ។ ដល់ផ្ទះស៊ីបាយរួចហើយ ប្រាប់កូនប្រសាថា «ទៅផ្ទះចុះព្រឹកសឹមមកវិញ» ដល់យប់កូនប្រសាមកស្តាប់តាយាយគិតគ្នាទៀត ។

លុះដល់យប់ តាយាយចូលដេក, តាប្រាប់យាយពីរឿងដែលកូនប្រសានោះធ្វើសព្វគ្រប់ ហើយតាឲ្យយាយជួយគិត ទៀត ។ ដូនចាស់ប្រាប់ថា « ពីមុនវាធ្វើឆ្កែ តាឯងធ្វើម្ចាស់ បានជាវាធ្វើបាបតាឯងបាន ដូច្នោះព្រឹកនេះ តាឯងឲ្យវាធ្វើ ម្ចាស់ម្តង ឯតាឯងធ្វើឆ្កែវិញ » ។ តាយាយគិតគ្នា ហើយដេកទៅ ។ ចៅនោះលបស្តាប់បានការណ៍ហើយ ក៏ទៅដេកឯ ផ្ទះវាហី ។

ព្រឹកឡើងចៅនោះ ទៅបម្រើឪពុកក្មេកម្តាយក្មេកទៀត ។ តាយាយឲ្យកូនក្រមុំលើកបាយមកឲ្យវាស៊ី ។ រួចហើយតាក៏ ប្រាប់ថា « កូនអើយ ! ពីម្សិលមិញឯងធ្វើឆ្កែ, ថ្ងៃនេះឯងធ្វើម្ចាស់អញម្តង អញធ្វើឆ្កែវិញ » ។ ចៅនោះឆ្លើយបាទ ! ហើយ ពុនបាយនិងទឹកទៅ ឯតាវាធ្វើជាឆ្កែបោលតាមក្រោយ ។ លុះហួសពីផ្ទះបន្តិចទៅ វាខំដើរយ៉ាងលឿនកុំឲ្យឪពុកក្មេកវា បោលទាន់ ។

តាបោលពុំទាន់ ត្បិតខ្លួនចាស់ ដើរត្រុកៗតាមក្រោយវា, ឯវាក៏បែរមកថា «ឆ្កែអីស៊ីតែបាយបង្កស់ ទៅមុខមិនទៅ ដើរតែ ក្រោយម្ចាស់ រកអណ្តើកម្តេចបាន ? ថាហើយវាយឆ្កែឲ្យបោលទៅមុខ ។ តាបោលក្នុងស្មៅមិនរួចចេះតែដើរតាមក្រោយ រកអណ្តើកក៏មិនបាន, កូនប្រសាវាយស្ទើរស្លាប់ ហត់ស្ទើរដាច់ខ្យល់ តែពុំហានស្តី ព្រោះខ្មាសកូនប្រសា ។

លុះទៅឆ្ងាយដល់ថ្ងៃត្រង់ វាស្រាយបាយស៊ីហើយវាថា «ឆ្កែអីរកអណ្តើកមិនបានដើរ តែក្រោយមនុស្ស ស៊ីតែបាយ បង្កស់» ហើយវាបង្អត់មិនឲ្យបាយស៊ី វាឲ្យតែឆ្អឹងឆ្អែង, ឆ្អែចាស់អង្កើមក៏មិនបែក ត្បិតគ្មានធូញ ឃ្លានណាស់អង្គុយ មើលតែមុខវា ទាល់តែវាស៊ីហើយវាវាយមួយព្រនង់ទៀតវាថា «ណ្ហើយ ! ទៅផ្ទះចុះ បើមិនផេះទេ ឆ្កែអីឆ្អែងយ៉ាងហ្នឹង » ហើយវាឡើងដើរវិលទៅផ្ទះវិញ ។ តាចាស់ហត់ណាស់ វាមិនរួចឡើងដើរទៅតាមក្រោយកូនប្រសា ធ្វើមុខស្រមេះ ។ លុះទៅដល់ចៅកំលោះប្រាប់ម្តាយក្មេកថា « ម៉ែ ! រកអណ្តើកមិនបានទេ ព្រោះឆ្កែមិនស្ងាត់ » ។ តាចាស់ខឹងណាស់ ប្រាប់កូនប្រសាថា « ឯងទៅផ្ទះចុះ ព្រឹកសឹមមកវិញ » ។ ចៅនោះក៏លាទៅ, ដល់យប់មកពូនលបស្តាប់ក្រោមផ្ទះទៀត ។

លុះដល់យប់ តាយាយចូលដេក, តានិយាយប្រាប់យាយពីរឿងកូនប្រសាបាប ហើយបង្អត់ទាំងបាយផង ។ ដូនថា « ណ្ហើយ ! ឲ្យកូនទៅវាទៅ ផ្តាច់វាមិនបានទេ, អានេះមានប្រាជ្ញាណាស់ ឯងគិតអីក៏វាដឹងមុនទាំងអស់, វាធ្វើបាបស្ទើរ តែស្លាប់ ម្តេចក៏មិនរាង » ។ តាចាស់ឆ្លើយថា « នឹងឲ្យវាទៅមើលទៅរូបរាងវា មិនសមនឹងកូនយើងសោះ, ប៉ុន្តែយើងធ្វើ កលឲ្យវាខឹង ឲ្យវាជេរម្តាយ វាមិនជេរ ដូច្នោះដូនជួយគិតអញម្តងទៀត បើវាធ្វើតាមមិនបានសឹមផ្តាច់វា » ។ ដូនចាស់ថា « អី ! ឥឡូវនេះ មានតែដល់ពេលមាន់រងាវ តាឯងលុបមុខ ស៊ីស្លា ហូបបាយ ចូលទៅក្នុងការុងមួយ ការុងមួយទៀត ច្រកអង្ករ បើព្រឹកឡើងវាមកខ្ញុំនឹងប្រាប់វាថា តាឯងទៅផ្សារទិញអីរ៉ាន់, ហើយខ្ញុំប្រាប់ឲ្យវាឆែកទៅតាមឲ្យទាន់ នៅវេលាស៊ី បាយព្រឹក ត្បិតផ្លូវផ្សារ ក៏ឆ្ងាយដែរ, បើវាឆែកទៅមិនទាន់ទេនោះ លុះមកវិញនឹងផ្តាច់កូនពីវាបានងាយ មួយទៀតតែទៅ ដល់ពាក់កណ្តាលផ្លូវវាមុខជាធ្ងន់ វាប្រហែលជាវាគិតឃើញថាស្ងាត់ហើយ វាជេរមិនខាន » ។ តាចាស់និងយាយគិតគ្នា ហើយ ក៏ដេកទៅ ។ ឯកូនប្រសាលបស្តាប់នៅក្រោមផ្ទះដឹងការណ៍ហើយ ក៏ទៅដេកផ្ទះ ។

លុះព្រឹកឡើង ចៅនោះរៀបខ្លួន ដើរចេញទៅបម្រើឪពុកក្មេកទៀត, ដល់ហើយម្តាយក្មេកឲ្យកូនក្រមុំលើកបាយ យកមក ឲ្យចៅនោះស៊ីទៀត, ស៊ីហើយក៏ប្រគល់អម្រែកឲ្យកូនប្រសា ឆែកទៅតាមឪពុកក្មេកឯផ្សារ ដូចគិតគ្នាពីល្ងាចនោះ ។ ចៅ នោះឆែកដើរទៅហើយគិតថា « ម្តងនេះអញធ្វើឲ្យឪពុកក្មេកអញនេះ ឲ្យកូនមកអញ កុំឲ្យគាត់រកកលធ្វើបញ្ឆោតអញ ក្រោយទៀត » ។ ហើយគិតតែឆែកដើរទៅដល់កណ្តាលផ្លូវ ដាក់អម្រែកចុះ ហើយថា ការុងនេះចងមាត់មិនជាប់ ។ វាយក ខ្សែចងថែមទៀត, លុះឆែកទៅដល់កន្លែងមានព្រែក មានស្ពាន ក៏ដាក់អម្រែកលើស្ពាន ឲ្យប្របេះត្រង់ចុងក្តារ នៅតែបន្តិច នឹងធ្លាក់ពីស្ពាន ហើយថា « អញអើយ ថ្ងៃណាស់ហើយ ម៉្លេះសមឱ្យអញជេរមិនខាន អម្រែកធ្ងន់ ឆែកម្តេចឲ្យទាន់ ! ណ្ហើយ ឪពុកក៏ជេរចុះ អញដាក់នៅនេះ ទៅវាលសិនរួចសឹមទៅទៀត » ។ និយាយបណ្តើរដើរបណ្តើរ ។ មួយស្របក់ក៏កាន់ឈើ មួយធំដើរមកពីនាយ បុកក្តារស្ពានព្រាងៗ ធ្វើហាក់ដូចជាដំរីឆ្អឹងស្ពាន ហើយស្រែកថា « នរណាដាក់អម្រែកនៅលើ ស្ពាន ដំរីអញវាជាន់ខូចអស់ហើយ យកចេញឲ្យឆាប់ ស្រែកហើយបុកក្តារគ្រាំងៗដើរចូលមក ។ ឯតាចាស់នៅក្នុងការុង គិតស្មានថាដំរីមែន ភ័យក្រែងជាន់ស្លាប់ ក៏ខំបម្រះជៀសផ្លូវដំរី ហួសពីក្តារធ្លាក់ទៅក្នុងទឹក ៗ ចូលការុងគាត់ឈ្លក់ទឹក ត្រដវញ្ជ័រទាំងការុង ស្ទើរតែនឹងស្លាប់ ។ ឯកូនប្រសាឃើញដូច្នោះ ក៏ទុកឲ្យដឹកទឹកបន្តិច ឲ្យអស់ខូចទៀត ហើយធ្វើជាដើរ មកពីវាលស្រែកថា « នរណាហ៊ានបរដំរីឆាយអម្រែកអញ ឲ្យធ្លាក់ក្នុងទឹក ទទឹកអង្ករអញអស់ ! ឱអញអើយ ! ឱជេរថែម ទៀតហើយ ថ្ងៃក៏កាន់តែខ្ពស់ហើយ អង្ករទទឹកថែមទៀត » ។ អ្នកកំលោះឃើញឪពុកក្មេកបម្រះញ័រក្នុងការុង ក៏ថា « ឱ !

មានត្រឹមកប្របេះផង, ណើយ ! អញចុះទៅស្រង់មកមើល » ថាហើយក៏លោតទៅស្រង់ឡើងមកមើល ហើយថា « អើយ ! បើវាទទឹកនឹងស្រាយហាលថ្ងៃ ហើយឯកយកទៅឲ្យម៉ែធ្វើនំបញ្ចុកទុកឲ្យឪ » ។ ថាហើយស្រាយមើល ឃើញតា នៅក្នុងការុងក៏ថា ឪអើយ ! ម្តេចមិនស្រែកប្រាប់ខ្ញុំ កុំអីស្លាប់ទៅហើយ គេបដំរីមកពីណាមិនដឹង គេឲ្យដំរីឆាយធ្លាក់ទៅ ក្នុងទឹក » ។ តាឮហើយឡើងឈរ ដើរវិលមកផ្ទះវិញមិនមានស្តីមួយម៉ាត់ ដល់ទៅផ្ទះអស់ចំណេះ ពុំហានគិតទៀត ក៏រៀប ការកូនក្រមុំឲ្យទៅអ្នកកំលោះនោះទៅ ។

និយាយយប់ ផ្ទះព្រៃ និយាយថ្ងៃ ព្រៃមានត្រចៀក